

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే యుద్ధకాండే

॥ సప్తమః సర్గః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

॥ సప్తమః సర్గః ॥

రావణేంద్రజిత్వరాక్రమం వర్ణయిత్వా రాక్షసైర్భవాన్ రామం విజేష్యతీతి
రావణాయ విశ్వాసదాపనం

ఇత్యుక్తా రాక్షసేంద్రేణ రాక్షసాస్తే మహాబలాః |
ఊచుః ప్రాంజలయః సర్వే రావణం రాక్షసేశ్వరం || 6.7.1 ||

ద్విషత్పక్షమవిజ్ఞాయ నీతిబాహ్యస్త్వబుద్ధయః |
రాజన్ పరిఘశక్త్యప్తిశూలపట్టిశకుంతలం || 6.7.2 ||

సుమహన్నో బలం కస్మాద్ విషాదం భజతే భవాన్ |
త్వయా భోగవతీం గత్వా నిర్జితాః పన్నగా యుధి || 6.7.3 ||

కైలాసశిఖరావాసీ యక్షైర్బహుభిరావృతః |
సుమహాత్కదనం కృత్వా వశ్యస్తే ధనదః కృతః || 6.7.4 ||

స మహేశ్వరసఖ్యేన శ్లాఘమానస్త్వయా విభో |
నిర్జితః సమరే రోషాల్లోకపాలో మహాబలః || 6.7.5 ||

వినిపాత్య చ యక్షౌఘాన్ విక్షోభ్య వినిగృహ్య చ |
త్వయా కైలాసశిఖరాద్ విమానమిదమాహృతం || 6.7.6 ||

మయేన దానవేంద్రేణ త్వద్భయాత్ సఖ్యమిచ్ఛతా |
దుహితా తవ భార్యార్థే దత్తా రాక్షసపుంగవ || 6.7.7 ||

దానవేంద్రో మహాబాహో వీర్యోత్సిక్తో దురాసదః |
విగ్రహ్యా వశమానీతః కుంభీనస్యాః సుఖావహాః || 6.7.8 ||

నిర్జితాస్తే మహాబాహో నాగా గత్వా రసాతలం |
వాసుకిస్తక్షకః శంఖో జటీ చ వశమాహృతాః || 6.7.9 ||

అక్షయా బలవంతశ్చ శూరా లబ్ధవరాః పునః |
త్వయా సంవత్సరం యుద్ధ్యా సమరే దానవా విభో || 6.7.10 ||

స్వబలం సముపాశ్రిత్య నీతా వశమరిందమ |
మాయాశ్చాధిగతాస్తత్ర బహోవ్యై రాక్షసాధిప || 6.7.11 ||

శూరాశ్చ బలవంతశ్చ వరుణస్య సుతా రణే |
నిర్జితాస్తే మహాభాగ చతుర్విధబలానుగాః || 6.7.12 ||

మృత్యుదండమహాగ్రాహం శాల్యలీద్రుమమండితం |
కాలపాశమహావీచిం యమకింకరపన్నగం || 6.7.13 ||

మహాజ్వరేణ దుర్ధర్షం యమలోకమహార్ణవం |
అవగాహ్య త్వయా రాజన్ యమస్య బలసాగరం || 6.7.14 ||

జయశ్చ విపులః ప్రాప్తో మృత్యుశ్చ ప్రతిషేధితః |
సుయుద్ధేన చ తే సర్వే లోకాస్తత్ర సుతోషితాః || 6.7.15 ||

క్షత్రియైర్బహుభిర్వీరైః శక్రతుల్యపరాక్రమైః |
ఆసీద్ వసుమతీ పూర్ణా మహాద్భిరివ పాదపైః || 6.7.16 ||

తేషాం వీర్యగుణోత్సాహైర్న సమో రాఘవో రణే |
ప్రసహ్య తే త్వయా రాజన్ హతాః సమరదుర్జయాః || 6.7.17 ||

తిష్ఠ వా కిం మహారాజ శ్రమేణ తవ వానరాన్ |
అయమేకో మహాబాహురింద్రజిత్ క్షపయిష్యతి || 6.7.18 ||

అనేన చ మహారాజ మాహేశ్వరమనుత్తమం ।
ఇష్ట్యా యజ్ఞం వరో లభ్యో లోకే పరమదుర్లభః ॥ 6.7.19 ॥

శక్తితోమరమీనం చ వినికీర్ణాంత్రశైవలం ।
గజకచ్ఛపసంబాధమశ్వమండూకసంకులం ॥ 6.7.20 ॥

రుద్రాదిత్యమహాగ్రాహం మరుద్వసుమహోరగం ।
రథాశ్వగజతోయౌఘం పదాతిపులినం మహాత్ ॥ 6.7.21 ॥

అనేన హి సమాసాద్య దేవానాం బలసాగరం ।
గృహీతో దైవతపతిర్లంకాం చాపి ప్రవేశితః ॥ 6.7.22 ॥

పితామహనియోగాచ్చ ముక్తః శంబరవృత్తహా ।
గతస్త్రివిష్టపం రాజన్ సర్వదేవనమస్కృతః ॥ 6.7.23 ॥

తమేవ త్వం మహారాజ విస్సృజేంద్రజితం సుతం ।
యావద్ వానరసేనాం తాం సరామాం నయతి క్షయం ॥ 6.7.24 ॥

రాజన్నాపదయుక్తేయమాగతా ప్రాకృతాజ్జనాత్ ।
హృది నైవ త్వయా కార్యా త్వం వధిష్యసి రాఘవం ॥ 6.7.25 ॥

॥ ఇత్యార్షే శ్రీమద్రామాయణే వాల్మీకీయే ఆదికావ్యే యుద్ధకాండే సప్తమః సర్గః ॥